

جس شخص کے ہاتھ پاؤں نہ ہوں وہ نماز کیسے ادا کرے؟

دارالافتاء اہلسنت (دعوت اسلامی)

سوال

جس شخص کے دونوں ہاتھ گٹوں تک اور دونوں پاؤں ٹخنوں تک کٹے ہوئے ہوں، اور کوئی وضو یا تیمم کروانے والا موجود نہ ہو، تو وہ نماز کیسے ادا کرے گا؟

جواب

بِسْمِ اللّٰهِ الرَّحْمٰنِ الرَّحِیْمِ
الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

جس کے دونوں ہاتھ گٹوں تک اور دونوں پاؤں ٹخنوں تک کٹے ہوئے ہوں، اور کوئی بیٹا، پوتا، نوکر وغیرہ اس کے پاس نہ ہو، جس پر اس کی اطاعت لازم ہو، اور کوئی دوسرا مفت وضو کرانے پر تیار نہیں، بلکہ اجرت مانگتا ہے، لیکن اس کے پاس دینے کو رقم نہیں، یا فی الحال پاس موجود نہیں، اور وہ ادھار پر راضی نہیں، یا پاس موجود ہے مگر وہ اجرت مثل سے بہت زیادہ مانگتا ہے، یا نہ مفت کروانے والا کوئی ہے، اور نہ اجرت پر کروانے والا، تو ایسی صورت میں اگر اس کے قریب ایسا پانی ہے، کہ جس میں اعضائے وضو ڈبو کر وہ خود وضو کر سکتا ہے، مثلاً حقیقی جاری پانی ہے، یا حکمی جاری، جیسے وہ درودہ حوض والا پانی، یا مختلف برتنوں میں ہو کہ ہر برتن میں علیحدہ علیحدہ عضو ڈبو کر وضو کر سکے، وغیرہ، تو وہ خود وضو کرے، اور اس میں ہاتھوں کا کہنیوں تک جتنا حصہ باقی ہے، وہ سارا کہنیوں سمیت دھوئے، اور ٹخنوں کا جتنا حصہ باقی ہو، اسے دھوئے، جبکہ دھونا نقصان نہ دے، اور اگر دھونا نقصان دے، تو پانی کے ساتھ مسح کرے، اور اگر ٹخنے بھی سارے کٹے ہوئے ہیں، تو اب پنڈلی کو دھونے یا مسح کرنے کی ضرورت نہیں۔ اور اگر ان میں سے کوئی صورت میسر نہیں، تو تیمم کی نیت سے دیوار یا زمین پر کلنیاں کہنیوں سمیت، اور چہرہ مس کر کے نماز پڑھے۔

حاشیہ شلبی علی التبیین میں ہے

”وفي مسألة من قطعت يده ورجلاه في ظاهر الرواية تجب عليه الصلاة ويجب في الوضوء غسل موضع القطع في اليدين والرجلين كذا في فتاوى الولوالجي. اهـ. معراج الدراية“

ترجمہ: جس کے دونوں ہاتھ اور دونوں پاؤں کٹے ہوئے ہوں، اس کے متعلق ظاہر الروایۃ میں ہے کہ اس پر نماز واجب ہے اور وضو میں دونوں ہاتھوں اور دونوں پاؤں کے اس مقام کو دھونا واجب ہے، جہاں سے وہ کٹے ہوئے ہیں، اسی طرح فتاویٰ ولوالجی میں ہے، اھ،

معراج الدراية۔ (تبیین الحقائق مع حاشیہ شلبی، ج 1، ص 491، مطبوعہ: کوئٹہ)

ذخیرہ برہانیہ اور بنایہ شرح ہدایہ میں ہے

(واللفظ للاخير) ”وروى الحسن عن أبي حنيفة - رَحْمَةُ اللَّهِ - أن مقطوع اليدين من المرفقين والرجلين من الكعبين يوضئ وجهه ويمسح أطراف المرفقين والكعبين بالماء ولا يجزئه غير ذلك، وهو قول أبي يوسف“

ترجمہ: حضرت حسن نے امام ابو حنیفہ علیہما الرحمۃ سے روایت کیا کہ جس کے دونوں ہاتھ کہنیوں سے اور دونوں پیر ٹخنوں سے کٹے ہوئے ہوں، وہ اپنے چہرے کو دھوئے گا، اور کہنیوں اور ٹخنوں کے سروں کو پانی کے ساتھ مسح کرے گا، اور اس کے علاوہ اسے کچھ بھی کفایت نہیں کرے گا، اور یہ امام ابو یوسف علیہ الرحمۃ کا قول ہے۔ (بنایہ شرح ہدایہ، ج 1، ص 94، مطبوعہ: کوئٹہ) درمختار میں ہے

"(مقطوع اليدين والرجلين إذا كان بوجهه جراحة يصلي بغير طهارة) ولا يتييمم (ولا يعيد على الأصح)"

ترجمہ: جس کے ہاتھ اور پاؤں کٹے ہوئے ہوں، جب اس کے چہرے پر زخم ہوں، تو وہ بغیر طہارت کے نماز پڑھے گا اور تیمم نہیں کرے گا، اور نہ بعد میں نماز دہرائے گا، زیادہ صحیح قول کے مطابق۔

اس کے تحت ردالمحتار میں ہے

"(قوله إذا كان بوجهه جراحة) وإلا مسح على التراب إن لم يمكنه غسله"

ترجمہ: اور اگر چہرے پر زخم نہ ہوں (صرف ہاتھ اور پاؤں کٹے ہوئے ہوں) تو چہرے کا مٹی پر مسح کرے گا، اگر اس کے لیے چہرے کا دھونا ممکن نہ ہو۔ (درمختار مع ردالمحتار، باب التيمم، ج 01، ص 473، مطبوعہ کوئٹہ)

فتاویٰ ہندیہ میں ہے

"ولو قطعت يده أو رجله فلم يبق من المرفق والكعب شيء سقط الغسل ولو بقي وجب. كذا في البحر الرائق"

ترجمہ: اور اگر کسی کا ہاتھ یا پاؤں کٹا ہوا ہو، پس کہنی اور ٹخنے میں سے کچھ بھی نہ بچا ہو، تو اس پر سے ان کو دھونا ساقط ہو جائے گا، اور اگر کچھ بچا ہو، تو اسے دھونا واجب ہوگا، اسی طرح بحر الرائق میں ہے۔ (فتاویٰ ہندیہ، کتاب الطہارۃ، ج 01، ص 05، مطبوعہ کوئٹہ)

مواہب الرحمن میں ہے

"ويجب غسل ما بقى من عضو الوضوء بعد القطع وان قل، ولو شلت يده وعجز عن الطهورين يمسح وجهه وذراعيه بالحائط ولا يدع الصلاة"

ترجمہ: اعضائے وضو میں سے کسی عضو کا جو حصہ کٹ جانے کے بعد باقی بچے، اس کا دھونا واجب ہے، اگرچہ وہ تھوڑا سا ہو، اور اگر اس کے دونوں ہاتھ شل ہو چکے ہوں، اور ہاتھوں کے ساتھ دونوں طہارتیں (وضو و تیمم) کرنے سے عاجز آجائے، تو اپنے چہرے اور کلائیوں کو دیوار پر مس کرے گا اور نماز نہیں چھوڑے گا۔ (مواہب الرحمن، ص 163، کتاب ناشرون، بیروت) غنیۃ المستملی میں ہے

"رجل شلت ای بیست یداہ والحال انه ليس معه احد يوضيه أو يمسح فانه يمسح وجهه وذراعيه على الحائط بنية التيمم ويصلي ولا يجوز له ان يترك الصلوة ولا أن يؤخرها عن وقتها ان كان قادراً على مسح وجهه وذراعيه بالحائط ونحوه مما يصح

أَنْ يَكُونَ تَيْمَمًا وَكَذَا إِذَا قَدَّرَ عَلَى غَمَسِ أَعْضَاءِ وَضُوئِهِ فِي مَاءٍ جَارٍ أَوْ مَافِي حَكْمِهِ يَلْزِمُهُ ذَلِكَ وَلَا يَجُوزُ لَهُ التَّيْمُمُ فَالْحَاصِلُ أَنَّهُ لَا فَسْحَةَ فِي تَرْكِ الصَّلَاةِ مَعَ الْإِمْكَانِ بِلَا وَجْهِ كَانُ

ترجمہ: جس کے دونوں ہاتھ شل ہوں یعنی سوکھ چکے ہوں، اور حالت یہ ہو کہ اس کے پاس کوئی ایسا نہیں، جو اسے وضو یا تیمم کرائے، تو وہ اپنے چہرے اور کلائیوں کو، دیوار پر تیمم کی نیت سے مس کرے گا، اور نماز پڑھے گا، اور اس کے لیے نماز چھوڑنا یا قضا کرنا جائز نہیں ہوگا، اگر وہ چہرے اور کلائیوں کو دیوار وغیرہ ایسی چیز پر مس کرنے پر قادر ہو، جس سے تیمم درست ہو جاتا ہے، اور اسی طرح جب وہ اپنے اعضاء وضو کو حقیقی یا حکمی جاری پانی میں ڈبوئے پر قادر ہو، تو اس پر یہ لازم ہوگا، اور اس صورت میں اس کے لیے تیمم جائز نہیں ہوگا، پس حاصل یہ ہے کہ کسی طور پر بھی جب ممکن ہو، تو اسے نماز چھوڑنے کی رخصت نہیں ہے۔ (غنیۃ المستملی، ص 234، 235، مطبوعہ: کوئٹہ)

فتاویٰ رضویہ میں ہے "اقول: جو پانی تک نہ جاسکتا ہو مثلاً لُجھا یا پاج یا پاؤں کٹا ہوا یا مفلوج یا مریض یا نقیہ یا نہایت بوڑھا کہ چل نہیں سکتے یا اندھا جسے اٹکل نہیں یا رات کو شبکو ریا کمر وغیرہ کے درد کے باعث چلنے سے معذور اس (۱) کے پاس اگر نوکریا غلام یا بیٹا پوتا کوئی ایسا نہیں جس پر اس کی خدمت لازم ہو نہ ایسا کہ اس کے کہنے سے لادے نہ اجرت پر لانے والا یا (۲) اجیر ہے مگر یہ اجرت پر قادر نہیں یا (۳) قادر ہے مگر مال دوسری جگہ اور وہ ادھار پر راضی نہیں یا (۴) اجرت مثل سے بہت زیادہ مانگتا ہے تیمم کرے اور اعادہ نہیں۔" (فتاویٰ رضویہ، ج 03، ص 478، 479، رضا فاؤنڈیشن، لاہور)

مزید فتاویٰ رضویہ میں ہے "دونوں ہتھیلیاں ایسی زخمی ہیں کہ ان پر پانی پڑنا ضرر دے گا یا بوجہ زخم لوٹا وغیرہ اٹھ نہیں سکتا نہ پانی کسی ایسے برتن یا حوض وغیرہ میں ہے کہ اس میں اپنا منہ اور پاؤں وغیرہ ڈال کر وضو کر سکے، تیمم کرے گا۔۔۔ اب یہاں بدستور وہ تینوں صورتیں نکلیں گی کہ وضو کر دینے والا اجرت زیادہ مانگتا ہے یا یہ مظس ہے یا مال غائب ہے اور وہ ادھار پر راضی نہیں۔" (فتاویٰ رضویہ، ج 03، ص 507، 509، رضا فاؤنڈیشن، لاہور)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: ابو حفص مولانا محمد عرفان عطاری مدنی

فتویٰ نمبر: WAT-4566

تاریخ اجراء: 28 جمادی الاولیٰ 1447ھ / 20 دسمبر 2025ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net